

፪ ሰንበት ዘአስተርእዮ 2009 ዓ.ም.

ጥሪ 21 2009 ዓ.ም. (1/29/2017)

እንሆ ፍቻድካ ክፍጽም መጸአ አሎኹ (ዕብ 10:9)።

መዝሙር: እሙን ኮነ ልደቱ...

ንባባት: 1ቆሮ 1:1-3፣ 1ዮሐ 5:9-ፍ፣ ግ.ሐ. 11:2-15፣ ዮሐ 1:29-34።

ምስባክ: እግዚአብሔር እግዚእ አስተርእዮ ለነ፣ ግበሩ ብዓለ በትፍሥሕት በኃበ እለ ያስተሓምምዎ፣ እስከ አቅርንቲሁ ለምስዋዕ።

መዝሙር: ናይ መድኃኒና ክርስቶስ ልደት ሓቂ እዩ፣ ልደቱ ብሓቂ ኮይኑ እዩ፣ ካብ ሰማያት ወሪዱ ብመላእኽቲ ተመስጊኑ ካብ ማርያም ተወሊዱ፣ ኣብ ቤተልሔም ተወልደ ኣብ ናዝሬት ተሓጸነ ብግሁድ ከአ ተገልጸ፣ ንሱ ኣኽሊል ናይ ሰማዕታት መድኃኒ ነገስታት ንሳ ኣጎዛብ እዩ። እሙን ኮነ ልደቱ ብርሃን ኮነ ምጽአቱ ናይ መድኃኒና ክርስቶስ ይብል። ልደት ክርስቶስ ብሓቂ ኣብ ታሪኽ ዝተፈጸመ እዩ ዝተማሀዘ ወይ ሰባት ክጥዕሞም ኢሎም ዝፈጠርዎ ኣይኮነን። ናይ ብሓቂ ኮይኑ ኣብ ሕይወት ደቂ ሰባት ለውጢ ዘምጽእ እዩ። ሰባት ነዚ ሓቂ እዚ ክአምኑ ዝተሓርዩ እዮም።

ወ/ሮ ሚርያም ቡዝ ንል ጀማሪ Salvation Army ብዓልቲ ግርማን በላሕን ሰብ እያ ነራ። ክርስትያናዊ ኣገልግሎታ ክትጅምር እንከላ ዓቢ ተስፋ ብምርአይ ኣብ ኩሉ ቅጽበታዊ ምዕባይ እናኣርአየት እያ ጀሚራቶ። እንተ ኹን ብዙሕ ከይከደት ኣብ ሓጺር ጊዜ ብርቱዕ ሓሚማ ኣብ ሞት ምስ በጽሐት ኩሉ እቲ ዝጀመረቶ ተቐጺጾሮ ተሪፉ። ሓደ መዓልቲ ነዚ ዝተዓዘብ ሓደ መሓዝአ ኣብ ጊዜ ሕማማ ክበጽሓ ምስ ከደ ብሓቂ ዘሕዝን እዩ ሓንቲ ንፍዕቲ ሰበይቲ ሰራሕ ኣምላኽ ብዝገርም እናሰርሐት እንከላ ከምዚ ኢላ ክትመውት ኢልዋ። ቀስ ብዝበለ ድምጺ ከምዚ እናበለት መሊሳትሉ ሰራሕ ኣምላኽ ምስራሕ ብሓቂ ዓቢ ነገር እዩ እንተ ኹን ግን ንፍቻድ ኣምላኽ ምግባር ዝዓበየ እዩ ኢላቶ ይብሃል።

ብዓለ ልደትን ጥምቀትን ብጽቡቕ ኣብዒልና ሕጂ ኸአ ናይ ኢየሱስ ክርስቶስ፣ ተልእኮ፣ ኤምህርቱን ኩሉ ነቲ ፍቻድ ኣብኡ ክፍጽም ዘኽለሎ ሕማሙን ሞቱ ኣብ መስቀልን ትንግሌኡን ምእንቲ ድሕነት ደቂ ሰብ ዝገበሮ ክነስተንትን ኢና።

ናይ ሎሚ ንባብና ብዛዕባ መንነት ኢየሱስ ንሱ መን ምዃኑን ተልእክኡ እንታይ ከም ዝኾነን እዩ ዝነግረና። ካብ ወንጌል ዮሐንስ ዝተነበ ዮሐንስ መጥምቕ ብዛዕባ ኢየሱስ እናሰበኹን መስከረን እንሆ በግዕ እግዚአብሔር ኃጢአት ዓለም ዝድምስስ፣ ንሱ ካብኡ ከም ዝዓብን ወዲ ኣምላኽ ምዃኑ እናነገረ ንሰባት ኣብ ኢየሱስ ከም ዝሰግሩ ዝገበረ ናይ መጨረሻ ነብይ እዩ።

ኣብ ትንቢት ኢሳያስ 49:3-6 ዘሎ እንተ ርአና ምስ ናይ ሎሚ ወንጌል ዝሰማማዕ ብዛዕባ ምስጢራዊ ኣገልጋሊ ኣምላኽ ዝዛረብ ንረክብ። ኣምላኽ ካብ ዘለዓለም ካብ ፍቕሪ ተላዒሉ ከም ዝሓረዮን ንፍሉይ ተልእኮ ከም ዝልኦኹን ብርሃን ዓለም ከም ዝገበሮን ይነግር። ኣምላኽ ብኣገልጋሊቲ ይኸብር፣ እዚ እሙን ኣገልጋሊ ብስርሖ ንደቂ እስራኤል ጥራሕ ዘይኮነ ብመሉኣት ደቂ ሰብን ፍጥረትን ይግደስ። ንሱ ንእስራኤል ክእክብ ምእንቲ ንያዕቆብ ካብ ዓዲ ንና ይመልሶ። ንሱ ብርሃን ኣህዛብ እውን እዩ፣ እዚ ኸአ ድሕነት ኣምላኽ ካሳብ ኣጽናፈ ዓለም ምእንቲ ክበጽሕ

እዩ። እዚ ናይ ኢሳያስ ትንቢት ኢየሱስ ብርሃን ዓለም ኮይኑ ምስ መጻ ብእኡ ተፈጺሙ። ንሱ ንድለት ሰማያዊ አብኡ ምስ ፈጸመን ተአዘዘን ንኹሉ ድሕነት አምጺኡ።

ቅ. ዮሐንስ ወንጌላዊ ብዛዕባ ጥምቀት ኢየሱስ ካብ ካልኣት ወንጌላውያን ፍልይ ብዝበለ መገዲ ናይ መጀመርያ ግልጽት አብ መንጎ ህዝቢ ምዃኑ እምበር ብዛዕባ ተልእኮኡ ባዕሉ ኢየሱስ አይዛረበናን። ዮሐንስ መጥምቕ እዩ ኩሉ ኢየሱስ መን ምዃኑ ዝገልጽን ዝዛረብን ዝምስክርን። ጥምቀት ዮሐንስ መጥምቕ ከምቲ ካልኣት ወንጌላውያን ዝበልዎ ንሕድገት ኃጢአት ዘይኮነስ ዓለምኡ ኢየሱስ እቲ መስሕ ምዃኑ ንእስራኤል ምግላጽ እዩ።

ሀ. እንሆ ኃጢአት ዓለም ዘርሕቕ ገንሽል አምላኽ፡

ዮሐንስ መጥምቕ ኢየሱስ አብኡ ገጹ ይመጽእ ምስ ረአዮ ቀልጢፉ አለልይዎ ከምዚ ኸአ ኢሉ እንሆ ኃጢአት ዓለም ዘርሕቕ ገንሽል አምላኽ እናበለ ከም ዝገለጸ ይነግረና። አብ ግጽው (synoptic ማቴዎስ ማርቆስ ሉቃስ) ዮሐንስ መጥምቕ ኢየሱስ መን ምዃኑ ርግጽኛ አይ ኮነን በዚ እዩ ካብ አርድእቲ ልኡኻት ሰዲዱ ንሱ እቲ ዝጸበይዎ እንተ ኾነ ዝሓተተ።

ዮሐንስ ወንጌላዊ ንኢየሱስ ክገልጽ እንከሎ ገንሽል/በግዕ አምላኽ ይብሎ። ስለምንታይ እዩ ኢየሱስ በዚ ፍሉይ ስም ዝጽዋዕ ኢልና እንተ ሓተትና፥ በግዕ አብ ታሪኽ እስራኤላውያን ብእግዚአብሔር ተአዚዞም ካብ ባርነት ግብጺ ክወጽኡ ከለዉ ዝበልዕዎ እዩ። አብ አፍደገ ማዕጽአም ብደም በግዕ ምልክት ዝገበሩ መልአኽ እግዚአብሔር ብለይቲ ምስ መጽአ ንሒፍዎም። ካብዚ ጊዜ ጀሚሩ በግዕ/ገንሽል ምልክትን ትእምርትን ድሕነት ናይ ህዝብ እግዚአብሔር ነጻነት ካብ ባርነትን ጽቕጦትን ኮይኑ። ዓመታዊ ዝኸረ ብዓል ፋሲካ አይሁድ ካብታ ንምድረ ተስፋ ክኸዱ ዝጀመሩላ ዕለት ኩሉ ጊዜ ወላ አብ ጊዜ ኢየሱስ አብ ቤተ መቐደስ በግዕ ብምሕራድ ይዝክርዎ ነሮም። ገንሽል ፋሲካ ፍሉይ ምልክት ነጻነቶም ካብ ባርነት ግብጽን ሓልዮት አምላኽን ዝገልጽ እዩ።

ንአና ግን እዚ ዮሐንስ መጥምቕ ዘመልክቶ ኢየሱስ ሓዲስ በግዕና ነጻነትን ሓርነትን ካብ መግዛእቲ ክፍአትን ኃጢአትን ዘውጽአና እዩ። ኃጢአትና ክድምስሰልና ኢሉ ንገዛእ ርእሱ ሰዊኡ። ብሞቱ ሓራ አውጺኡና። ኢየሱስ አብ መዓልቲ ፋሲካ አይሁድ ብመስዋዕቲ ሞት ክሓልፍ እንከሎ ከምቲ ናይ ቤተ መቐደስ ካህን ንበግዕ ፋሲካ ዝሓርደሉ ብአጋጣሚ ዝኾነ ነገር አይ ኮነን። ኢየሱስ ሓዲስ በግዕ ፋሲካና ንገዛእ ርእሱ ዝሰውእን ምእንቲ ነጻ ክገብረና ዝሰዋእን እዩ። ማለት ንሱ ዝሰዋእን መስዋእትን እዩ። እቲ ምእንታና ኢሉ ዘፍሰሶ ድሙ ኸአ ምልክት ድሕነትና እዩ።

ለ. ካባይ ዝዓቢ.

ዮሐንስ መጥምቕ ቀጺሉ ሓደ ሰብአይ ብድኅረይ ኪመጽእ እዩ። ንሱ ብቐድመይ ስለ ዝነበረ ይዓብየኒ እዩ ኢልዎም ንሰማዕቱ። ንሱ ነዚ ክብል እንከሎ ንናይ ኢየሱስ ዕብየትን ቀዳምነትን እናገለጸ ዝዓብየ ከምዝኾነ ተአመነ። ከምኡ ኢየሱስ ቅድሚያ ዮሐንስ መጥምቕ ከም ዝነበረ ይነግረና እዚ ኸአ ወንጌላዊ ዮሐንስ አብ መቅድም ወንጌሉ ከም ዝብሎ ቃል ብቐድሙ ነበረ. . . ብእኡ ኹሉ ተፈጥረ፤ ካብቲ ዝተፈጥረ ዘበለ ድማ ብዘይካ ብእኡ ሓንቲ እኳ ዝተፈጥረ የልቦን እናበለ እቲ ቃል መን ምዃኑ ይነግር። ከምኡ እዚ ጎይታ ዝኾነ ኢየሱስ አብ ሩባ ዮርዳኖስ ምስ ብዙሓት ኃጢአተኛታት ደው ኢሉ አሎ እናበለ ምስ ኩልና ከምዘሎ ገሊጹ።

አብዚ ብፍልይ እንርእዮ ዮሐንስ ወንጌላዊ ዮሐንስ መጥምቕ ንኢየሱስ ከም ዘጠመቐ ንዝነግር ጨራሹ ይሓድጎ እዚ ኸአ ልዕሊኡ ከምዘይኮነ ክገልጽ ስለ ዝደለ እዩ። ከምኡ ንሱ ንህዝቢ እቲ መስሕ ከምዘይኮነ እንታይ ድኣ ንመገዲ መስሕ ከም ዝቐርብ ስራኽ አሳእኑ ክፈትሕ ከም

ዘይክእል ይገልጽ። ዮሐንስ ሕጂ አብ ኢየሱስ እናአመልከተ ንኦሪድእቱ ንሱ እቲ መስሕ እዩ ክሰብዎ ኸኣ የበራትዎም።

ሐ. ንሱ ወዲ አምላኽ እዩ።

አብ መጨረሻ ዮሐንስ እምነቱ ክገልጽ እንከሎ **ኣነ ኸኣ ረኣኹ ንሱ ወዲ አምላኽ ምዃኑ ድማ መስከርኩ** ይብል። ምክስ እዩ ፈሊጡ? መንፈስ ቅዱስ ካብ ሰማይ ብመልክዕ ርግቢት አብ ልዕሊ ኢየሱስ ክዓልብ ምስ ረአየ፣ ከምኡ ብእግዚአብሔር እቲ መንፈስ ቅዱስ ዝተቐበለ ወዲ አምላኽ እዩ። ንሱ ብመንፈስ ቅዱስ ከም ዜጠምቕ ምስ ፈለጠ። መንፈስ ቅዱስ ኩሉ ጊዜ ምስ ኢየሱስ አብ ምሉእ ሕይወቱን ተልእክኡን አሎ። ከምዚ ኢሉ እናመስከረ ዮሐንስ መጥምቕ ጨረሹ አገልግሎቱ ከም ዝፈጸመን ካብ ሕጂ ንድሓር እቲ ካብኡ ዝድለ ስለ ዝፈጸመ ኢየሱስ እና ዓባየ ክኸይድ ንሱ ግን እናነአሰ።

አብ ቀዳመይቲ ንባባ ካብ ፩ቆሮ. ጳውሎስ አብ መእተዊ ብሰላምታ ጀሚሩ ሓዋርያዊ ጸዋዕትኡ እናገለጸ አብ ኢየሱስ ከም ዝተቐደሱን ቅዱሳን ክኾኑ ከም ዝተጸውዑን ይነግሮም። እዚ ካብ መባእታ ሰላምታ ንላዕሊ ከም ዝኾነ ክንርኢ ይግባእ። አብዚ ጳውሎስ ንሱ ሓዋርያ ኢየሱስ ክርስቶስ ክኸውን ብፍቓድ አምላኽ ከም ዝኾነ ይገልጽ። እዚ ሓዋርያ ክኸውን ከም ዝተጸውዐ ዝብል አድላዩ ከም ዝኾነ ክንግንዘቦ ይግባእ። አብዚ ሓጺር መባእታ “ዝተጸውዐ” ዝብል ሰለስተ ጊዜ ንረኽቦ። እዚ ኸኣ ምጽዋዕ ክፍሊ ሓዋርያነት ከም ዝኾነ ክገልጽ ኢሉ እዩ። ንሱ ከም ዝተጸውዐን ብኡ አቢሉ አምላኽ ከም ዝዓይን ይፈልጥ እዩ። ከምቲ ዮሐንስ መጥምቕ ንኢየሱስ ክምስክር ዝመጸ ከምኡ ንኢየሱስ ክርስቶስ ክሰብኽ ዝተሓርየ እዩ። ኩሎም አብኡ ዝአምኑ ብፍቓድ አምላኽ አብ ኢየሱስ ክርስቶስ ዝጸደቁ ቅዱሳን ክኾኑ ምስቶም አብ ኩሉ ቦታ ስም ኢየሱስ ክርስቶስ ዝጽውኡ ዝተሓርዩ እዮም። ብኻልእ አዘራርባ ንሳቶም እውን ብጎይታ ዝተመንገዱን ንክርስቶስ ክምስክሩ ዝተሓርዩን እዮም። ቅ. ጳውሎስ ብቡራኪ ቃላቱ ይድምድም ካብ እግዚአብሔር አቦናን ካብ ጎይታና ኢየሱስ ክርስቶስን ጸጋን ሰላምን ንኣኻትኩም ይኹን።

እዚ ሓጺር መባእታ መልእኽቲ ዝገልጸልና እምብአር ናይ ቤተ ክርስቲያን ሓድነትን ኩላዊት ከም ዝኾነት እዩ። አብ ክርስቶስ አመንቲ ህዝበ አምላኽ፣ ቅዱስ ጉባኤ፣ ማሕበር አምላኽ ይኹን። ጸዋዕታን ተልእኮን ኢየሱስ ክርስቶስ አብ ሕይወትና ብሓዲስ ይድገም። ጽዋዔና ነቲ ናይ ሰማይዊ አቦና ካብ ፍቕሪ ተላዕሉ ንኹሎም አህዛብ ዓለም ከድሕን ዝደለዮ ከም ዝፍጸም ምግባር እዩ። ስለዚ እነኹ ፍቓድካ ክፍጽም መጺኦ አሎኹ ንበሎ።

መደምደምታ :

ሎሚ ነቲ ብሓቂ አድላይን ሓባራውን ዝኾነ ክርስቲያናዊ ጸዋዕታናን ተልእኮናን ክንሓስብን ንዕደም አሎና። አብ ጥምቀትና ብመንፈስ ቅዱስ ተቐቢእና፣ ዕለት ዕለት ነቲ ካብ እግዚአብሔር አቦናን ኢየሱስ ክርስቶስ ጎይታናን ዝወርድ ጸጋን ሰላም ክንቅበል ልባትና ንኸፈት። ማዕረ ማዕረኡ ኸኣ ነዚ ዝተዓደልናዮ ህያብ ጸጋን ሰላምን ምስ ካልኣት ብቐጻልነት አብ ምስጢረ ድሕነት ከም ዝካፈሉ ክንገብር እሞ አብ ምልኣት ክነብጽሖ ክንጽዕር ይግብአና።

ኩሎም ንባባትና ናይ ብሓቂ አርድእቲ ክርስቶስ ክንከውን ንደሊ እንተ ኾና መጀመርያ ንሱ ንአና መን ምዃኑን ተልእኮኡ አብ ዓለም እንታይ ከም ዝኾነን፣ ተልኮኡ ተልእኮና ከም ዝኾነ ክንሓስብ የዘኻኸሩና። ነፍሲ ወከፍ ሓዋርያ ክርስቶስ እሙን ተኸታሊ መምህሩን ሓዋርያ ንሰናይ ዜና ክርስቶስ አብ ኩሉ ዘብጽሕን እዩ። ክርስቲያናዊ ሓዋርያ ንወንጌል ክርስቶስ ጥራሕ አይ ኮነን ዝሰብካ ካልኣት እውን ክሰምዕዎን ክቐበልዎን አብ ሕይወቶም ከትግብርዎን ዝሕግዝ እዩ።

ምስ ኢየሱስ ኮና መንግስቲ ኣምላኽ ኣብ ኩሉ ክበጽሑን ክነግስን ብፍላይ ኣብቶም ጩራ ብርሃን ክርስቶስ ዘይበጽሑም ኣብኣም ክበጽሑ ክልኣኸካ ሓግዘኒ ንበሎ። ክንልኣኸ ሕራይ ኢልና ሕይወትና መልክዕ እሙን ረድኢ ነልብሶ። ኣብ ጸሎት ተጸሚድና እምብኣር እነኹ ነይታይ ፍቓድካ ክፍጽም መጺኣ ኣሎኹ ንበሎ። እዚ ኸኣ እዩ እቲ ሰናይ ዜና ናይ ሎሚ።

ኣባ ንጉሠ ፍሥሓ